

ጭቡጥ ኩነታት ዓድዋ ካብ ዝረአይናዮን ዝሰማዕናዮን

ገ/አ. ጐርፉ

ብምኽንያት ፌስቲቫል ትግራይ ጥራይ ዘይኮነስ ካሊእ ጉዳያት እውን ስለ ዝነበረኒ ሓደ ወርሒ ኣቐዲመ ብምኽያድ ሓምለ 7 (July 14) ሰንበት ሥላሴ ሓምለ ንምኽባር ኣብ ዓድዋ ውዓልኩ። ኣብቲ ዝነበረ ድሙቕ ኣከባብራ ብዓልን ንሓወልቲ ሃፀይ ዮውሓንስ ንምስራሕ ኣብ ዝነበረ ምትእኽኻብ ገንዘብ እውን ተረኺብ። ኣብ ኣሜሪካ ምትእኽኻብ ገንዘብ ኮሚተ ኣባል ብምዃነይ ድማ ቁሩብ መተባብዒ ቃላት ንኸህብ ናብ መድረኽ ስለ ዝተጸዋዕኹ፣ “...ኣይዞኹም እዛ ሓወልቲ ኣብ ፍጻመ ክሳብ እትበጽሕ ኣብ ጐንኹም ኣለና...” ዝብል ሕጽር ዝበለ መልእኽቲ ኣተሓላለፈ።



ብዛዕባ ኩነታት ዓድዋ ክንዛረብ እንተኳንና እምበኣር፣ ኣቐዲመ እቲ ጸጽቡቕ ክዝርዝር፣ ምኽንያቱውን ብዙሕ ጽቡቕ ዘይኮነ ዘሕዝን ነገራት ስለዘሎ...

እታ ሓንቲት ጥራይ ዝነበረት ካብ ብሎኮ ናብ ዕዳጋ እትወርድ ጽርግያ ሎሚ ካልኣይቲ ጽርግያ ኣፍርያ፣ ኣብጐኒ-ጐና ካብ ብሎኮ ክሳብ ማይ ዓሳ ሆቴል፣ ብመጻወቲ ኩዕሶ፣ ሰታደዩም እትኸድ መገዲ ተኸፊታ ኣላ። ብተወሳኺ ካብ ዕዳጋ፣ ብመካነ የሱስ ገይሩ ብናይ ቀደም ምሕራድ ኣብፁር ኣቢሉ ናብ ማይ ዓሳ ሆቴል ዝሕወስ ገፊሕ ጽርግያ ተሰሪሑ ምርኣይ ደስ ዘብል እዩ። ይኹን ድኣ እምበር ብዙሕ ገዛውቲ ፈሪሱ፣ እቲ ዘይፈረሰ ገሊኡ ካብ ክልተ ክሳብ ስለስተ ሜትሮ ካብቲ ጽርግያ ንላዕሊ ተንጠልጢሉ፣ ገሊኡ ድማ ካብ ጽርግያ ንታሕቲ ኣንቆልቑሉ ብመሰላል እዩ ዝድየብን ዝውረድን። ናይ ከተማ ታሪኽ ኮነ ናይ ሰብ ምምችቻው ኣብ ግምት ብምእታው ብቐጥላ ተሓሲቡሉ እተሰርሐ ኣይመስልን፣ ብዙሕ ጉድለት ኣለዎ።

ካልእ ጽርግያ ድማ ካብ ቤተ መንግሥቲ (ፊሾ) ናብ እንዳ መድኃኒዓለም ዝኸድ ክሳብ እቲ ድልድል ማይ ዓሰም ዝበጽሐ ኣሎ፣ ካብኡ ግን ዘሊቕ ኣይቀጸለን። ብቐልጡፍ ናብ ፍጻመ ከም ዝበጽሕ ዓብዩ ተሰፋ ይግበር።

ህንፃ ካልአይ ብርኪ ቤት ትምህርቲ ንግሥተ ሳባ ምድሪ-ቤት ምስ ክልተ ደብሪ ብጽቡቕ ኩነታት እናተኻየደ ይርከብ። ንኤፈርት ቦቲ ብጽሑፍ ዝጠየቅናዮም መሰረት ‘ኣብ ኢድኩም ዘሎ ገንዘብ ክስዕ ዝውዳእ ስርሑሉ፣ ካብኡ ንሕና ክንቅጽል ኢና...’ ምባሎም ተረዲእና። ብዘሎ ከም ዘማልእዎን ፈጹሞም ንሕዝቢ ዓድዎ እውን ከም ዘርክብዎን ምሉእ ተስፋ ኣሎና። ብዛዕባ እቲ ህንፃ ሰፊሕ መግለጺ ንዝሃቡና ንኢንጂነር መኮነን ፍስሐ ካብ ልቢ ብዙሕ ነመስግን። እቲ ህንፃ እውን ነዙይ ኣብ ዝመስል ኩነታት ይርከብ።



ንቐዳማይ ብርኪ ንግሥተ ሳባውን ዘይርና ርኢናዮ። ብዶ/ር ደስታ ኣሳየኹኝ ዝተሓደሰ ቤተ መጻሕፍቲ ግሩም እዩ። ይኹን ድኣ እምበር ኣብ ጉንዲ እዘኩ ቤት ኣደ ውልቀ ሰብ ኣሎ፣ ቡብግዜኡ መንደቕ ብምፍራስን መስትያት ምስባርን ተደጋጋሚ ጸይቕን ጥፍኣትን ዝፍጽሙ ምዃናም፣ እዙይ እውን ብዙሕ ኣቤት ተባሂሉሉ፣ ምምሕዳር ዓድዎ ግን ግቡእ ስጉምቲ ወሲዱ ናብ ካሊእ ቦታ ብዘይ ምዝውዋሩ ድኸመቱ ተረዲእና። ክንደይ ዓበይቲ ሹቓትን መደብራትን ከተማ ዓድዎ እንተፍርስ ምምሕዳር ዓድዎ ነዛ ክንዲ ጭልቓ እኳ ዘይትመልእ ቤት ኣፍሪሱ ንሰብ ንብረት ካልእ ቦታ ሂቡ ዘይምዝውዋሩ ተደጋጋሚ ጥፍኣት እናተፈጸመ ይርከብ። ክሳብ መኣዝ ኮን እዩ እዙ ኹነታት ክቕጽል ዝኸእል? ክሳብ መኣዝከ እዩ ምምሕዳር ዓድዎ ስቕ ኢሉ ዝርኢ?

ሆስፒታል ዓድዎ እውን ከምኡ ብቕልጠፍ ናብ ፍጻመ ንምብጻሕ ዝካየድ ዘሎ ወፍሪ ደስ ይብል። ብተወሳኺ ብጻዕሪ ውልቀ-ሰባት ብቤተሰብ ኣይተ በርሀ ገ/ማርያም ሃንጋሪ ኣብ ዝበሃል ቦታ ትሕቲ እንዳ ጀወርግስ፣ ንዝሓርሳ እኖታት ኣገልግሎት ዝህብ ዘሎ፣ ብዘመናዊ ኣሠራርሓ ዝተማልአ ግሩም ክሊኒክ እዩ። ከምኡውን ብወ/ሮ ኤልሲ እምባየን ብዓል ቤተን ሚስተር ሪክ ስቶንን ኣብ ትሕቲ እንዳ መድኃኒዓለም፣ ኣብ ወሰን ሩባ ዓሰም ብጥንታዊ ኣሰራርሓ ዝተሰርሐ መዋእለ ሕፃናትን፣ ቦታ ኣታኸልቲ መናፊሻን ድልድልን ብዙሕ ዘደንቕን ደስ ዘብልን እዩ። ካልእ ደስ ዘብል ድማ ናይ ኣፀደ-ማርያም

ክሊኒክ ግሩም አገልግሎት እንትህብ ርኢና። እዙ ኹሉ ብጻዕ ግለሰባት ዓድዋ እተሰርሐ እዩ። ንጻዕርኻትኩም እግዚሄር ይኸሓስኩም ንብል!

ኣብ ዓዲ ሓቂ ዝርከብ ብካቶሊክ ቤተክርስቲያን ጩንፈር ዶምቦስኮ ተሰሪሑ ዝካየድ ዘሎ ቤት ትምህርትን ቤት ሕክምናን፣ ኤውሮጳ ዝኣቶኻ እምበር ኣብ ዓድዋ ዘሎኻ እውን ፈጸሙ ኣይመስልን። ግሩም ዝኾነ ትሕዝቶ ዘለዎን፣ ንዓድዋ ጥራይ ዘይኮነስ ንመላእ ትግራይ መርኣያ ዝኸውን ትካል እዩ።

እዙይ ኩሉ ምስ በልና እምበኣር ናብቶም ዘለዉ ሓድሓደ ጸገማት ክንኣቱ፣ ብዶምቦስኮ ንጀምር፣ እቲ ቦታ ገና ብዘበን ደርጊ ተዋሂቡዎም እዮም ስራሕ ዝጀመሩ፣ ይኹን ደኣ እምበር ክሳብ ሎሚ ናይ ዋንነት ካርታ ስለ ዘይረኽቡ ልቦም መሊኦም ንምስራሕ ጸገም ከም ዘለዎም ገሊጾሙልና። ናይ ዋንነት ካርታ ንምሃብ ሠላሳ ዓመት ይውድእ? ዝምልከቶ ኣካል ምምሕዳር ከተማ ዓድዋ እዩ፣ ጉዳዩ ተመልኪቱ፣ ንዘሎ ጸገም ፈቲሑ፣ ከሳልጠሎም ይግባእ። ኣብ ዝመጽእ እንትንከይድ ናይ ዋንነት ካርታ ኣብ ኢዶም ሒዞም ብዘይ ሓንቲ ስግኣት፣ ብምሉእ ልቦም እናሰርሑ ከም እንረኽቦም ተስፋ ንገብር!

ብድሕሪ እቲ ናይ ትግራይ ፌስቲቫል ምዝዛም፣ ኣብቲ ቅድሚ ክልተ ዓመት ተኸፊቱ ስራሕ ዝጀመረ ቤተ መጻሕፍቲ ንግሥተ ሳባ ክልተ ኣኼባ፣ ብኣቦ ወንበር ኣይተ ሽመልስ ወ/ሰማያት መሪሕ ተኻይዱ። ድሕሪ ኣኼባውን ግሩም ዝኾነ ምሳሕ ተኣንጊድና። እቲ ኣኼባ ኣብ ልዕሊ እቲ ቤተ መጻሕፍቲ ኣብ ዝርከብ ካልኣይ ደብሪ እንትኾን፣ እቲ ቦታ ክሳብ ሸሞንተ ምኢቲ ሰብ ዝሕዝ ገፊሕ እዩ። ይኹን ደኣ እምበር ናብ ቤተ መጻሕፍቲ ክንኣቱን ክንርእይን ኣይከኣልናን። እንታይ ጉዳ እንተ በልና፣ “ክረምቲ ብምኻኑ ትምህርቲውን ተዓጽዮ እዩ እሞ፣ እቲ ቤተ መጻሕፍቲውን ዕጹው እዩ... እታ ሓላዊት እውን ቆሊፋቶ ከይዳ!” ዝብል ምክንያት እዩ ዝቐረበልና። ብዙሕ ዘሕዝን እዩ።


እቲ ኣብ ቀዳማይ ብርኪ ዘሎ እተሓደሰ ቤተ መጻሕፍቲ እውን ከምኡ፣ ዕጹው እዩ፣ ተምሃሮ ክጥቀሙሉ ኣይረኣናን። ተምሃሮ መጽናዕቲ ኮነ ፈተና ኣብ ዘይብሎም እዋን ከም ልቦም ዘንብቡሉ ብጊዜ ክረምቲ፣ ቤት ትምህርቲ እንትዕጸ እዩ። “ቤት ትምህርቲ ተዓጽዮ እዩ’ሞ ቤተ መጻሕፍቲ እውን ንዕጸዎ” ዝብሃል ፈሊጥ ካበይ ከም ዝመጸ እንድዲ፣ ግን ዘሕዝንን፣ ዓብዩ ጌጋን እዩ።


ኣኹሱም ከይደ፣ ተምሃሮ ኣኹሱም ኣብ ዩኒቨርሲቲ ጥራይ ኣብ ሠለስተ ቦታ ቤተ መጻሕፍቲ፣ ኣብ ከተማ እውን ከምኡ ተኸፊቱሎም መጻሕፍቲ ከንብቡ ይውዕሉ፣ ተምሃሮ ዓድዋ ግን እቲ “...በይዛኻትኩም ቆልዑና ኣብ እንዳ ሰዋ እናውዓሉ፣ ቤተ መጻሕፍቲ እንዶ ክፈቱልና...” ተብሂሉ እተሃነፀ ቤተ

መጻሕፍቱ፣ ክላዕ ክንደዙይ ሓላፍነት ብዝገደሎም ሰባት ድዩ ዝምራሕ ዘሎ? ክልተ ቤተ መጻሕፍቲ፣ ናይ ቀዳማይ ብርክን ናይ ካልኣይ ብርክን ተቐሊፉ ይውዕል፣ ቆልዑ ዓድዎ ድማ ኣብ እንዳ ስዋን ኣብ ምሕያኽ ጫትን ይውዕሉ። ብጣዕሚ ዘሕዝንን ዘሕፍርን ነገርዶ ኣይኮነን? ካብ ኣኹሱም ጎረቤትካዶ እኳ ርኢኻ ነቲ ጸጽቡቕ ቐዲሕኻ ኣይትምሃርን? እቶም ኣብ ዓድዎ ዘለዉ ጉዳዩ ዝምልከቶም ኣካላት ብቶሎ ክኸፍትዎ ሓደራ ንብል!

ናይ ቤተ መጻሕፍቲ ጉዳይ ካብ ኣልዓልናስ፣ ኣብቲ ቅድም ክብል ዝሰደድናዮ ምሉእ ኮንተይነር፣ ኣብ ውሽጢ 50 ሻሕ - 70 ሻሕ መጻሕፍቲ፣ ገለ ሓሙሽተ ዝኾና ባኮታት፣ ሓደ ምኡቲ ዝኸውን መጽሓፍ ቅዱስ ምስዳድና ይዝከር፣ ብኣኣን ዝተላዕለ ድማ ብዙሕ ዘይጠቅም ዘረባታት ተላዒሉ፣ “ናይ ሃይማኖት መጻሕፍቲ ኣብ ናይ መንግሥቲ ቤት ትምህርቲ ክኣቱ ኣይፍቀድን!” ብዝብል ምክንያት ናብቲ ቤተ መጻሕፍቲ ከይኣቱ ከም እተኸልከለ ይዝከር። ኣብ ናይ ፌደራል ሕገ-መንግሥቲ ይኹን ኣብ ክፍሊ ትምህርቲ ትግራይ ‘መጻሕፍቲ ሃይማኖት ናብ ናይ መንግሥቲ ቤት ትምህርቲ ከይኣቱ’ ዝብል እተጻሕፈ ሕጊ ፈጹሙ ኣይረኽብናን። ብምንታይ ምክንያት ድኣ ኾን እዩ መጽሓፍ ቅዱስ ንዓድዎ ቤተ መጻሕፍቲ ፈጹሙ ከይኣቱ ዝተኸልከለ? ንዓድዎ ንበይና ዝተኣወጀላ ሕጊዶ ኣሎ ኾይኑ? መንክ እዩ ነዙ ኣሰራርሓ እዙይ ዝእዝዞ ዘሎ? መልሲ ካብቶም ዝምልከቶም ሰባት ከም እንረክብ ተስፋ ንገብር!

ይኹን ድኣ እምበር ኣብ ኣዲስ ኣበባ ቅድስት ሥላሴ ዩኒቨርሲቲ ከይደ ነይረ እሞ ዝረኣኹዎን ዝረኽቡክዎን ኩነታት ነዙይ ኣብ ፎቶግራፍ ዘሎ ይመስል።





አብ ቅድስተ ሥላሴ ቤተ መጻሕፍቲ Modern Islamic World ዝርከበሉ፣ ቤተ መጻሕፍቲ ንግሥተ ሳባ ዓድዋ ግን መጽሓፍ ቅዱስ ከይኣቲ ዝኸልከለሉ ዘበን ኢና ዘሎና። እምበኣርከስ ንተምሃሮ ዓድዋ ንምድንቋርን ንምዕዋርን ተግጢቑ ዝተላዕለ ሓይሊ ከምዘሎ እዩ ዝመስል እምበር፣ ማንም ሓደ ቤተ መጻሕፍቲ ብመጽሓፍ ቅዱስ ጥራይ ዘይኮነስ ብቐርጻን ይኹን ብኻሊእ ኩሉ ናይ ዓለም ሃይማኖታት መጻሕፍቲ ምሉእ ክኸውን ይግባእ። ነዙይ ዝቃወሙ ሰባት ግን አብ ዓድዋ አለው! እዞም ሰባት እዚኦም አእዳዎም እንተ ዘይኣኪቦም ቆልዑ ዓድዋ ምንም ክመሃሩ አይኸእሉን። ሓመድ የቐልለሎም፣ ፓትርያርክ ኣቡነ ጳውሎስ ዶክተርነት ምዓርግ ብሃይማኖት ትምህርቲዶ አይኮነን ዝተመረቑ? ንሓዋሩ እቶም ብኣኻትኩም ደንቅሮም ዝዓብዩ ቐልዑት ጽባሕ ልቢ ምስ ዘርኡ፣ ‘የህ!’ ኢሎም ከም ዝረገሙኹምን፣ ከም ዝፈርዱኹምን ፍለጡ!

ብዛዕባ ቆልዑ ዓድዋ ካብ ኣልዓልና ብርግጽ እውን ኣዕይንቶም ዓዊሮምን ደንቀሮምን ከም ዘለው ዘረጋግጽ ኩነታት ኣጋጢሙኒ። ኣብቲ ናይ ሥላሴ ሓምሌ ብዓል ብድሕረይ ካብ እተዛረቡ ሰባት ሓደ ካብ ዓድዋ ሓይሊ ፖሊስ እንትኾን፣ ብዛዕባ “ሃንጊ” ዝተብሃለ እኩይ ተግባር ኣልዒሉ። “...ሓደ መምህር ንቐድሚቲ ቁሩብ መዓልቲ ኣብ ማእኸል ከተማ፣ ብሰብ ተሓኒቐ ሞይቲ፣ ...ነዚ ወንጀል ዝፍጽሙ ቁሩባት ሰባት ሓደ ናብ ሕጊ ንምምጻእ በይዛኻትኩም እንደ ተሓባበሩና...” ኢሉ ተዛሪቡ። ካብዚ ዝገደደ ዕውረት እንታይ ኣሎ? ኣረግቶት እኖታት እውን ንግሆ ተንሲኦን ናብ ቤተ ክርስቲያን እንትኸዳ በዞም ዘይረብሑ ዕዋላታት ከም እተገሰሰውን ብዙሕ ጉድ ሰሚዕና ኢና።

ኣብ ንግሥተ ሳባ እተገብረ ናይ ክልተ መዓልቲ ኣኼባ፣ ኣብቲ ቀዳማይ ናይ ነበር ተምሃሮ ቦርድ እቶም ኣብ ሃገር ዘለውን ካብ ወጻኢ ዝመጸእና ማሕበር ዓለምለኸን ዝተገብረ ኣኼባ እንትኸውን፣ ነተን ሓደ ዓይነት ዝኸድና ሸውዑት ላዮቶፕ ካብ ኢንጂነር ጸጋይ ገ/ማርያም ዝተወፈያን፣ ሓንቲ ኣይፓድ ካብ ኢንጂነር ብርሃነ በላይ ዝተውሃበትን፣ ነቶም ኩዕሶ እግሪ ዝጸወቱ መግዝእ ከዳውንትን ኣሳእንን ካልኦት ዘድሊ ኣቐሑትን ዝኸውን 77 ሽሕ ብር ሂብና ኢና። ጥሪ ገንዘብ ኸይንህብ፣ ዘድሊ ኣቐሑት ገዚእና ክንውፊ እዩ ብቦርድ ዓለምለኸ ሓደራ ተብሂልና ዝነበርና። ይኹን ድኣ እምበር ‘ካብ ካልእ እውን ዝመጸ ገንዘብ ስለዘሎ፣ ብሓደ ጌርና ርቡሕ ኣቐሑት ክንገዝእ...’ ስለ ዝበለና፣ እቲ ገንዘብ ኣብ ሞይኡ ምብጻሕ ክንካታተል ኢና።

ኣብቲ ናይ ካልኣይ መዓልቲ ኣኼባ ኣብ ልዕሊ እቶም እተረኸቡ ኣባላት ነበር ተምሃሮ ቦርድ፣ ብተወሳኺ መምህራንን፣ ወለድን ሕዝቢ ዓድዋ፣ ካብ ክፍሊ ትምህርቲ እውን፣ ካብ መቐለ፣ ኣይተ ባህታ ገ/ሚካኤል፣ ካብ ወረዳ ዓድዋ፣ ኣይተ ብርሃኑ ካሣሁን ኣብ ኣኼባ ተሳቲፎም፣ ንዝተልዓለ ሕቶታት እውን ብዝግባእ መልሲ ሂሶሙና። መጻዕታ ኣኸቢሮም ካብ መቐለ ብምምጻኦም ንኣይተ ባህታ ገ/ሚካኤል ፍሉይን ልዕል ዝበለ ምስጋናን ይግብኦም እዩ።

ሓደ ብግቡእ ዘይተመልሰልና ሕቶ ግን እቲ ናይ ዶ/ር ፀጋይ በርሂ ወሉ ናይ “ብሉጻት ተምሃሮ” ዝብሃል ቤት ትምህርቲ ንምንታይ እዩ ከም ቀደሙ ካብ ምሉእ ዓድዋ ቤት ትምህርታት ብሉጻት ተምሃሮ ኣዋዳዲሩ ብምውሳድ ናብ ዝልዓለ ደረጃ ከብጽሖም እንትግባእ፣ “ሌላን-ጉሌላን ከይገበረ ኣብ ጥቕኡ ካብ ዘለው ተምሃሮ ብጃምላ ይውሰድ” ተባሂሉ? ሎሚ ውጽኢቲ ክሳብ ክንድዙይ ዘጽግብ ኣይኮነን። በቲ ቀደም ዝነበሮ ኣሰራርሓ ብተደጋጋሚ ጽቡቕ ውጤት ኣርእዩ፣ ካብ 85% ዘሕልፍ ዝነበረ ሎሚ ናብ 3% ምውራዱ ዘሕዝን እዩ። ብፈተና ኣዋዳዲርካ ዝበለጹ ተምሃሮ ምውሳድ ኣብ ኩሉ ዓለም ዘሎ ኣሰራርሓ ስለዝኾነ ሕዝውን ነዙ ጉዳይ ክትምልከትዎ ይግባእ። ትምህርቲ ካብ ካልእ ሞያታት ዝፍለየሉ ምክንያት የብሉን። ጉያ ንቐድሞ፣ ኹዕሶ ጸወታ፣ ሰባት

አዋዳዲርካ እቶም ብሉጻት ናብ ዝለዓለ ደረጃ ከም ዝቐርቡ፣ ትምህርቲ እውን ከምኡ እዩ። ንኦለምፒክ ማራቶን ክቃዳደሙ ዝስደዱ ሰባት ተዋዳዲሮም፣ እቶም ብሉጻት መሪጽካ እምበር ካብ ዕዳጋ ብጃምላ ሰብ ኣይተቐርብን። ስለዚ ብዛዕባ እቲ “ብሉጻት ተምሃሮ” አዋዳዲርካ ምውሳድ ክሕሰበሉ ይግባእ።

ሓንቲ ፍጹም ዘይተንቀሳቐሰት ነገር፣ ፓን-አፍሪካን ዩኒቨርሲቲ፣ ብብዙሕ ሆይ-ሆይታን ብብዙሓት መራሕቲ ሃገር ጥራይ ዘይኮነስ፣ ብመራሕቲ አፍሪቃውን እምኒ ኩርናዕ ዝተቐመጠላ ቦታ ከምኡ ኢላ፣ ምንም ንመሰረት ተባሂሉ እኳ ሓንቲ እተኳዕተት ወይ እተጸሕረት ነገር ዘይብላ ኢና ርኢናዮ። መግዝ ኮን ህንፀት ይጅመር ይኸውን? እናበልና መልሲ ንጽብ።

ካልእ ድማ እታ ኣብ ጎቦ-ገዛ ብኣይተ ዳዊት ገ/እግዚአብሔር እተተኸለት፣ ንቋንቋ ግዕዝን ትግርኛን ምምዕባል ክትውዕል እተባህለት ቤት ትምህርቲ፣ ኣይተ ዳዊት እቲ ሓዞምም ዝነበሩ ክሳብ እግሪ ሶሎዳ ዘሎ ቦታታት ብዘሎ ስለዝተሓደጉ፣ እቲ ስራሕ ብዘጽግብ ኩነታት ኣይተንቀሳቐሰን። እዙይ እውን ብዘይረብሕ ግላዊ ቅርሕንቲ ሓድራሓድ ሰበ ስልጣን ንህዝቢ ዓድዋን ንተምሃሮ ዓድዋን ይጎድእዎም ምህላዎም ኩሉ ሰብ ይፈልጦ እዩ፣ ምስጢር ኣይኮነን። እቶም ዝምልከቶም ሰበ ስልጣን ልቦም ኣግፍሕ ኣቢሎም፣ ንግላዊ ቁሞም ሻላ ብምባል ዓደምን ቋንቋ ትግርኛን ግዕዝን ንኸምዕብል፣ ህዝቢ ዓድዋ ስራሕ ሰሪሑ እንጀራ ንኸበልዕ፣ እቲ ቦታ ብገፊሑ ክውሃቦም እሞ ሥራሕ ብህጹጽ ብገፊሑ ክጅመር ሓደራ ንብል! ህዝቢ ዓድዋ እውን ብተስፋ ይጽብ ኣሎ።

ብገፊሑ ግን ክውቀሱን ክንቀፉን ዝግብኦም ምምሕዳር ከተማ ዓድዋ እዮም። ኣብዙ ክልተ ኣኼባታት ንግሥተ ሳባ ብኣካል ኣይተረኸቡን። ዓብዪ ውድቀት ከተማ ዓድዋ፣ ሰብ ኣብ መገዲ ዝሕነቐሉ፣ ኣረግቶት እኖታት ኣብ መገዲ ዝግሰሳሉ ኩነታት ምህላው ብጉድለትን ስንፍናን ምምሕዳር ከተማ ዓድዋ ምኳኑ እንታይ ጥርጥር ኣለዎ? ሰብ ከም ልቡ ብሰላም ኣትዩ ዘይወጸሉን ዘይዘዋወረሉን ከተማ እንታይ ዕብዮት ክህልዎ ይኸእል? እዙይ ቅድሚ ኹሉ ክግበር ይግባእ። ኣመሓዳሪ ከተማ ባዕሎም ኣኼባ ብምጽዋዕ ነዙ ጸገም ፈውሲ ምድላይን ምስ ሕዝቢ ደጋጊምካ እናተራኸብካ ምምኻርን ምጥባብን እናተገብኦምስ፣ መማህራንን ወለድን፣ ሕዝቢ ዓድዋ ኣብ ዝተኣከቡሉ ኣኼባ ዘይምህላውከ ድኣ እንታይ ይብሃል? ንኣይተ ብርሃኑ ካሣሁን ክፍሊ ትምህርቲ ምልኣኽ እኹል ኣይኮነን፣ እዙይ ውድቀት ትምህርቲ ጥራይ ድዩ? ኣብቲ ኣኼባ ዘይምህላዎም ካብ ስንፍናን ስራሕኻ ምርሳዕን ሓሊፉስ ንዕቐት ህዝቢ ዓድዋ ድኣ እኳ ይመስል። መልሲ ካብ ምምሕዳር ዓድዋ ንጽብ።

ገ/ኢ. ጎርፉ
ማሕበር ዓለምለኸ ነበር ተምሃሮ ንግሥተ ሳባ
ኣቦ ወንበር።